



Fiskimálaráðið

Dagfesting: 13. apríl 2018

Mál nr.: 18/00084-1

Málsviðgjørt: JHT/KM

Uppskot til

Kunnngerð um

fiskiskapin eftir botnfiski, rækjum og krabba við fiskiførur undir føroyskum flaggi í grønlenskum sjógvi í 2018

Við heimild í § 5, stk. 2, § 34, stk. 1 og 2, § 39, stk. 1 og 3, stk. 2, nr. 2 og 10, stk. 3, § 49, stk. 2, 1. pkt. og § 81, stk. 2 í løgtingslóg nr. 161. frá 18. desember 2017 um fyrisiting av sjófeingi verður ásett:

Virkið

§ 1. Kunnngerðin fevnir um fiskiskap við fiskiførur undir føroyskum flaggi eftir botnfiski, rækjum og krabba í fiskiveiðiumveldinum hjá Grønlandi í 2018 sambært fiskiveiðiavtaluni millum Føroyar og Grønland og fiskiveiðiavtaluni millum Føroyar og Evropeiska Samveldið.

Toskur, svartkalvi og brosmu í Eysturgrønlandi

§ 2. Sambært fiskiveiðiavtaluni millum Føroyar og Grønland kunnu fiskifør undir føroyskum flaggi í 2018 fiska 350 tons av toski, 325 tons av svartkalva og 100 tons av brosmu í Eysturgrønlandi. Fiskiskapurin kann vera við línu ella troli. Í mesta lagi trý skip kunnu vera til fiskiskap í senn. Beinleiðis veiða eftir toski er bert loyvd frá 1. juni 2018.

Stk. 2. Av kvotunum í stk. 1 verða 345 tons av toski, 8 tons av svartkalva og 100 tons av brosmu sett av til veiðu við línu, og 5 tons av toski og 317 tons av svartkalva sett

av til veiðu við troli. Fiskiskapurin verður skipaður við felags árskvotu.

Stk. 3. Fiskiloyvi at fiska av kvotunum sambært stk. 1 og 2 verða latin teimum trimum rættindahavarum, sum, í tíðarskeiðinum 2013-2017 við fiskifari undir føroyskum flaggi, hava fiskað mest av kvoturættindunum í Eysturgrønlandi, ið eru fevnd av hesi grein. Treyt fyri at fáa fiskiloyvi er, at rættindahavari í 2018 eisini hevur rætt til fiskiloyvi í bólki 2 ella 3 sambært § 74, stk. 1, nr. 1 ella 2 í løgtingslógini. Fiskiloyvi verður latið til veiðu við tí reiðskapi, sum roynt hevur verið við í tíðarskeiðinum 2013-2017.

Stk. 4. Eru útlit fyri, at rættindini sambært stk. 1 og 2 ikki verða fullnýtt, kann Vørn, eftir 1. september 2018, lata øðrum fiskiloyvi. Tá avgerð verður tikin um hetta, kann Vørn gera undantak frá avmarkingunum um veiðihátt í stk. 2 og treytunum í stk. 3, og skal í viðgerðini leggja dent á, at føroysku rættindini, sambært stk. 1, mest møguligt verða gagnnýtt, herundir, at útlit eru fyri, at umsøkjari fer til fiskiskap í Grønlandi í 2018.

Stk. 5. Vørn skal alment boða frá, tá søkjast kann um fiskiloyvi sambært stk. 4.

Toskur og brosmu í Eysturgrønlandi
§ 3. Sambært fiskiveiðiavtaluni millum Føroyar og Grønland kunnu fiskifør undir føroyskum flaggi í 2018 fiska 1.075 tons av toski og 375 tons av brosmu í Eysturgrønlandi. Fiskiskapurin er avmarkaður til veiðu við línu. Beinleiðis veiða eftir toski er bert loyvd frá 1. juni 2018. Fiskiskapurin verður skipaður við felags árskvotu.

Stk. 2. Fiskiloyvi at fiska av kvotunum sambært stk. 1 verður latið persóni ella felag, sum í 2018 hevur rætt til fiskiloyvi í bólki 3, sambært § 74, stk. 1, nr. 2 í løgtingslógini. Skrivlig umsókn um fiskiloyvi skal vera Vørn í hendi í seinasta lagi 8. mai 2018, klokkan 12.00. Í umsóknini skal tilskilast, hvørjum skipi ætlanin er at royna við, og hvat fyri tíðarskeið, sambært stk. 3, skipið ynskir at fara til fiskiskap. Hvør rættindahavari kann fáa fiskiloyvi svarandi til talið av skipum, ið viðkomandi hevur fingið útskrivað fiskiloyvi til fiskiskap í bólki 3, sambært § 74, stk. 1, nr. 2 í løgtingslógini.

Stk. 3. Í mesta lagi 6 skip kunnu vera til fiskiskap í senn, sambært stk. 1. Um fleiri enn 6 umsóknir eru til kvoturnar, sambært stk. 1, verður fiskiskapurin skipaður í tíðarskeiðum á 3 vikur við í mesta lagi 6 skipum í hvørjum tíðarskeiði. Fyrsta tíðarskeiðið byrjar 1. juni 2018.

Stk. 4. Eru fleiri enn seks umsóknir, ið ætla sær til fiskiskap sama tíðarskeið, verður lutakast um, hvørji sleppa til fiskiskap hetta tíðarskeiðið. Umsøkjari, sum ikki fær lut, verður fluttur til tíðarskeið, har pláss er. Eru fleiri umsøkjara til sama tíðarskeið, ið ikki fáa lut, og sum ynskja annað tíðarskeið, har pláss er, verður aftur lutakast um, hvør umsøkjari fær atgongd til tíðarskeiðið, um tað ikki eru nógv pláss tøk.

Stk. 5. Felagskvotan fyri hvørt tíðarskeið, sambært stk. 3, verður ásett sum kvoturnar sambært stk. 1 falda við einum brotparti, har teljarin er tal av umsóknum til hetta tíðarskeið, tó í mesta lagi 6, og nevnarin ásettur sum samlaða talið av umsóknum sambært stk. 3. Møguligt avlop, ella ov

nógv fiskað í fyrra tíðarskeiði, verður lagt afturat ella drigið frá felags kvotunum.

Stk. 6. Eftir umsókn kann Vørn játta eigara av fiskifari, sum hevur tilsøgn um at fáa fiskiloyvi ávíst tíðarskeið sambært stk. 3, at byrja fiskiskap í øðrum tíðarskeiði, treytað av, at eigarar av fiskifari, sum eisini hava tilsøgn um at byrja í upprunaliga tíðarskeiðinum, loyva hesum, og at talið av fiskiførum í øðrum tíðarskeiði ikki fer upp um 6. Fiskifarið kann í mesta lagi vera til fiskiskap í 3 vikur, roknað frá tí, at farið verður til fiskiskap.

Stk. 7. Veiðan hjá fiskifari, sum sambært stk. 6 fer til fiskiskap annað tíðarskeið enn upprunaliga tillutað, verður roknað av kvotuni, sum er sett av til tíðarskeiðið, sum fiskifarið upprunaliga fekk tilsøgn um at fara til fiskiskap í.

Stk. 8. Eru útlit fyri, at felagskvoturnar í stk. 1 ikki verða fullnýttar, kann Vørn, eftir 1. september 2018, gera undantak frá treytum og mannagongd í stk. 4-7, og lata nýggj fiskiloyvi eftir treytini og avmarkingini í stk. 1, 1. pkt. at fiska av felagskvotunum. Vørn skal alment boða frá hesi avgerð, og tá søkjast kann um fiskiloyvi. Eru fleiri enn seks umsóknir, verður avgerð, um hvørji skip kunnu sleppa til fiskiskap, tikin við lutakasti.

Svartkalvi í Vesturgrønlandi

§ 4. Sambært fiskiveiðiavtaluni millum Føroyar og Grønland kunnu fiskifør undir føroyskum flaggi í 2018 fiska 100 tons av svartkalva í Vesturgrønlandi.

Stk. 2. Loyvi at fiska av kvotuni sambært stk. 1 verður latið tí felag ella persóni, sum við fiskifari undir føroyskum flaggi hevur fiskað mest av svartkalva í Vesturgrønlandi sambært fiskiveiðiavtaluni millum Føroyar og Grønland í tíðarskeiðinum 2013-2017. Fiskiskapurin verður skipaður við felags árskvotu.

Stk. 3. Eru útlit fyri, at rættindini sambært stk. 1 ikki verða fullnýtt, kann Vørn, eftir 1. september 2018, lata øðrum fiskiloyvi. Tá avgerð verður tikin um hetta, kann Vørn gera undantak frá treytunum í stk. 2, og skal í viðgerðini leggja dent á, at føroysku

rættindini sambært stk. 1 mest møgult
verða gagnnýtt, herundir, at útlit eru fyr, at
umsøkjari fer til fiskiskap í Grønlandi í
2018.

Stk. 4. Vørn skal alment boða frá, tá søkjast
kann um fiskiloyvi sambært stk. 3.

Svartkalvi og kongafiskur í Eysturgrønlandi

§ 5. Sambært fiskiveiðiavtaluni millum
Føroyar og Evropeiska Samveldið kunnu
fiskifør undir føroyskum flaggi í 2018 fiska
110 tons av svartkalva í Eysturgrønlandi.

Stk. 2. Loyvi til at fiska av kvotu, sambært
stk. 1, verður latið teimum, sum í 2017
høvdu rætt at fiska av kvotuni.

Fiskiskapurin verður skipaður við egnari
árskvotu.

Rækjur

§ 6. Sambært fiskiveiðiavtaluni millum
Føroyar og Evropeiska Samveldið kunnu
fiskifør undir føroyskum flaggi í 2018 fiska
1.200 tons av rækjum í Eysturgrønlandi.

Stk. 2. Rættindi at fiska rækjur, sambært
stk. 1, verða latin teimum, sum í 2017
høvdu rætt til fiskiloyvi við egnari árskvotu
at veiða rækjur við fiskifari undir
føroyskum flaggi. Fiskiskapurin í 2018
verður skipaður við egnari árskvotu.

Krabbi

§ 7. Sambært fiskiveiðiavtaluni millum
Føroyar og Grønland kunnu fiskifør undir
føroyskum flaggi í 2018 royndarfiska eftir
krabba í Eysturgrønlandi. Samlaða veiðan
av krabba kann í mesta lagi vera 500 tons.

Stk. 2. Loyvi at royndarfiska, sambært stk.
1, verður eftir umsókn latið persóni ella
felag, ið lýkur treytirnar í §§ 5, stk. 1, §§ 6,
7 og 9 og § 51, stk. 2 í løgtingslógini. Treyt
fyr at fáa fiskiloyvi er, at umsøkjari í
umsóknini kann vísa á fiskifar, ið er útgjørt
at fiska, hagreiða og frysta veiðuna.

Fiskileiðir fyr tosk

§ 8. Toskakvoturnar, sambært § 2, stk. 2 og
§ 3, stk. 2, kunnu fiskast á hesum leiðum í
fiskiveiðiumveldinum hjá Grønlandi:

1) NAFO 1F og ICES XIV, t.e. vestan fyr
44°00'V og sunnan fyr 60°45'N, og

eystan fyr 44°00'V og sunnan fyr
62°30'N.

2) ICES XIV, t.e. norðan fyr 62°30'N.

Treytir um landing

§ 9. Øll veiða av toski og brosmu, sambært
§§ 2-3, skal landast um bryggjukant í
Føroyum.

Stk. 2. Hóast ásetingina í stk. 1 kann veiða
av toski og brosmu, sambært §§ 2-3, verða
landað uttanlands, um veiðan verður flutt
óvirkað til Føroyar, og fyrsta søla av
veiðuni fer fram í Føroyum. Tá landað
verður uttanlands, skal øll veiðan um eina
innvigingskipan, sum er góðkend av
Vørn.

Fiskiloyvi

§ 10. Fiskiskapur í grønlandskum sjógvi,
sambært hesi kunngerð, kann bert fara fram
við fiskifør, sum eftir skrivligari umsókn
hava fingið fiskiloyvi frá Vørn til slíkan
fiskiskap.

Stk. 2. Bert persónur ella felag, ið lýkur
treytirnar í § 5, stk. 1, §§ 6, 7 og 9 og § 51,
stk. 2 í løgtingslógini, kann fáa fiskiloyvi
sambært hesi kunngerð.

Stk. 3. Fiskifør undir føroyskum flaggi
kunnu bert fara til fiskiskap í grønlandskum
sjógvi, um Vørn hevur váttað, at tey eru á
lista yvir føroysk fiskifør, sum Grønland
hevur givið loyvi at fiska í teirra sjóki.

§ 11. Skiparin skal fylgja teimum treytum,
sum galda fyr veiði í grønlandskum sjógvi.

Sýni

§ 12. Fiskifør, ið fiska sambært hesi
kunngerð, kunnu verða áløgð at taka sýni
av veiðuni.

§ 13. Fiskifør, ið fiska sambært hesi
kunngerð, kunnu verða áløgð at gera
kanningar av veiðuni, herundir av stødd,
vekt og dygd.

Fráboðanir

§ 14. Fiskifør, sum veiða í grønlandskum
sjógvi sambært hesi kunngerð, skulu senda

hesar fráboðanir til Vørn samsvarandi skjali 1:

- 1) Fráboðan um, at fiskiskapur byrjar.
Fráboðanin skal sendast, í fyrsta lagi 12 tímar og í seinasta lagi 2 tímar, áðrenn skipið kemur inn í fiskiveiðiumveldið hjá Grønlandi.
- 2) Veiðifráboðan hvønn dag.
Veiðifráboðanin um veiðu undanfarna samdøgur skal sendast, tá fiskiskapurin fyrri dagin er liðugur og í seinasta lagi kl. 12 UTC dagin eftir. Fráboðanin skal sendast, sjálvt um eingin veiða er fingin.
- 3) Fráboðan um, at fiskiskapur endar.
Fráboðanin skal sendast, í fyrsta lagi 8 tímar og í seinasta lagi 2 tímar, áðrenn skipið fer úr fiskiveiðiumveldi Grønlands.

Stk. 2. Fiskifør skulu somuleiðis senda grønlenskum myndugleikum fráboðanir samsvarandi teimum reglum, sum galda fyrri fiskiskap í fiskiveiðiumveldinum hjá Grønlandi.

Revsing

§ 15. Brot á § 10, stk. 1 og 3 og § 14 verða revsað við sekt, er ikki harðari revsing ásett eftir aðrari lóg. Á sama hátt verður tann revsaður, sum ikki fylgir boðum sambært §§ 12 ella 13.

Stk. 2. Feløg og aðrir lögfrøðiligir persónar verða revsað sambært reglunum í kapitli 5 í revsilógini.

Stk. 3. Sambært § 87 í løgtingslógini kann Vørn beinanvegin taka aftur rættin til at reka vinnuligan fiskiskap, um brot er framt sambært stk. 1, um fiskað er meira enn loyvt er sambært fiskiloyvi ella sambært hesi kunngerð, ella um fiskifar ikki heldur seg til treytir ásettar í fiskiloyvinum sambært § 10, stk. 1 í hesi kunngerð. Rætturin at reka vinnuligan fiskiskap kann takast aftur upp til 4 vikur hvørja ferð.

Gildistíð

§ 16. Henda kunngerð kemur í gildi dagin eftir, at hon er kunngjørd og fer úr gildi 31. desember 2018.

Fiskimálaráðið, xx. apríl 2018

Høgni Hoydal
landsstýrismaður

/ Rógvi Reinert

Fráboðanir til Vörn

Niðanfyri standandi fráboðanir skulu sendast Vörn í XML sniði umvegis heimasíðuna www.vorn.fo, undir “talgild móttøka”. Fráboðanir kunnu eisini sendast umvegis heimasíðuna, www.vorn.fo, undir “fráboðanir”.

1) COE - Fráboðan um, at fiskiskapur byrjar. Skal sendast, í fyrsta lagi 12 tímar og í seinasta lagi 2 tímar, áðrenn skipið kemur inn í fiskiveiðiumveldið hjá Grønlandi.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	COE, fráboðan um, at fiskiskapur byrjar (Catch on Entry)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag sum beinleiðis veiða er eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veiðiøki	RA	Økið hagar skipið fer til fiskiskap
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða umborð	OB	Veiða umborð flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24M h:m)
Komutíð til eftirlitsstað	PT	Mett klokkutíð, komið verður til eftirlitsstaðið í UTC (24H h:m)
Viðmerkingar	RE	Viðmerkingar

2) CAT – Veiðifráboðan hvønn dag. Fráboðanin um veiðu undanfarna samdægur skal sendast, tá fiskiskapurin fyri dagin er liðugur, og í seinasta lagi kl. 12 UTC dagin eftir. Fráboðanin skal sendast, sjálvt um eingin veiða er fingin.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	CAT, veiðifráboðan (Daily Catch report)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða er eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veiðiøki	RA	Økið har skipið er til fiskiskap
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða	CA	Veiða undanfarna samdægur frá 00.00 til 23.59 (CAT), flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.
Samlað veiða umborð	TC	Samlað veiða umborð (FAO 3 alpha kodu), í rundari vekt í kg.
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24H h:m)
Viðmerkingar	RE	Viðmerkingar

3) COX – Fráboðan um, at fiskiskapur endar. Skal sendast, í fyrsta lagi 8 tímar og í seinasta lagi 2 tímar, áðrenn skipið fer úr fiskiveiðiumveldi Grønlands.

Fráboðanin skal hava fylgjandi tekst:

Dataelement	Koda	Frágreiðing
Fráboðan	TM	COX, fráboðan, at fiskiskapur endar (Catch on Exit and control report)
Raðnummar	SQ	Nummar á fráboðanini
Loyvisnummar	LC	Nummar á fiskiloyvi
Beinleiðis veiða	DS	Fiskaslag, sum beinleiðis veiða hevur verið eftir
Radio kallimerki	RC	Kallimerki hjá skipinum
IMO nummar	IM	IMO nummar á skipinum (um tøkt)
Túranummar	TN	Túrur hjá skipinum í hesum árinum
Skip	NA	Navn á skipinum
Skipari	MA	Navn á skiparanum
Havnarkenningarnummar	XR	Havnarkenningarnummar hjá skipinum
Veiðiøki	RA	Økið hvaðani skipið kemur av fiskiskapi
Breiddarstig	LA	Knattstøða (N/S breidd), tá fráboðanin verður send
Longdarstig	LO	Knattstøða (E/V longd), tá fráboðanin verður send
Veiða	CA	Veiða, fiskað undanfarna samdøgur frá 00.00-23.59, flokkað eftir fiskasløgum (FAO 3 alpha kodu). Veiðan skal gevast upp í rundari vekt í kg.
Samlað veiða umborð	TC	Samlað veiða umborð (FAO 3 alpha kodu), í rundari vekt í kg.
Móttøkuhavn	PO	Havn har fiskurin verður uppskipaður/umskipaður
Landað ella umskipað	TR	Upplýs hvat virki ella skip veiðan verður landað ella umskipað til.
Dagur, tá veiðan verður landað ella umskipað	PD	Dagurin, tá mett verður, at veiðan verður landað ella umskipað (dd-mm-yyyy)
Klokkutíð, tá veiðan verður landað ella umskipað	PT	Tíð á degnum mett verður, at veiðan verður landað ella umskipað (24H h:m)
Dagfesting	DA	Dagfesting, tá fráboðanin er send (dd-mm-yyyy)
Klokkutíð	TI	Klokkutíð, tá fráboðanin er send í UTC (24H h:m)
Komutíð til eftirlitsstað	PT	Mett klokkutíð, komið verður til eftirlitsstaðið í UTC (24H h:m)
Viðmerking	RE	Viðmerking